

## साईंअ घरि सन्त ::-

( १४४ )

बाबलु मीरपुरि आयो, करे देश रटनु ।  
 गदि गदि सारो गामु थियो, मुहिबत मंझि मगनु ॥  
 जिनि खे रातियां दीहं हो, बाबल चन्द्र भजनु ।  
 मीरपुरि महिराज लाइ, मांदो हो जिनि मनु ॥  
 बिरह में बाबल जे, भायों शहरु थे बनु ।  
 से मोरनि जियां नचण लगा, दिसी आनन्द घनु ॥  
 दरिबारि में दिलबर वेही, दिनो दासनि खे दर्शनु ।  
 पुरिवासियुनि जे प्रीति ते, प्रीतमु थियो प्रसन्न ॥  
 निहारीनि जंहि दे नीह सां, तंहि मिल्यो राम रतनु ।  
 महिर करे मालिक मिटे, अची वसायो वतनु ॥  
 सोभारो साहिब सां, थियो सतिसंग सदनु ।  
 थियो नैन चकोर दासनि जा, साईंअ चन्द्र वदनु ॥  
 कामिलु हलियो कुटिया दे, करे वदिइनि खे वंदनु ।  
 चरिचियो चाह चंदनु, श्री सियाराम चरणनि में ॥

( १४५ )

वेही कनि विरुंहड़ी, सतिसंग में साईं ।  
 सतिसंग नाम जे रंग जी, मचे मौज सदाई ॥  
 विरह जे विन्दुर लाइ, वारियो विस्पति वारु ।  
 सुखिड़ो पी सनेह सां, तालिब थियनि तियारु ॥

मिड़ी विहे विरुंह में, भगतनि जी टोली ।  
 श्री कौशल्या जे कुरिब जी, बुधनि पिया बोली ॥  
 वहाए आंसुनि धारिड़ी, भिजाईनि चोली ।  
 गदि गदि थी युगल खे, दियनि आशीशुनि झोली ॥  
 कदहीं गहिरे भाव जी, दिलि दिएनि छोली ।  
 अचेतु थियनि अनुराग में, माणे मुहिबत अमोली ॥  
 कोहनि तां कही अचनि, करुण कथा जे लाइ ।  
 सिकिड़ीअ में सरा बोरु थी, सभु ध्याईनि श्री रघुराइ ॥  
 यादि करे जानिब जा, बनिड़े कशाला ।  
 पंथिड़ो करे पटनि ते, पियड़ा पद छाला ॥  
 इन्हीअ सज़ण जे सूर में, थिया मोगा ऐं मांदा ।  
 रड़ियूं करे रुअण लगा, हीअड़ा हेकांदा ॥  
 तिनि खां तन मन सुरितिड़ी, वियड़ी सभु भुली ।  
 बनवास जे नाटक जो, पड़िदो पयुनि खुली ॥  
 दिठा बटाऊ वेस में, साकेत जा सरिदार ।  
 वल्कल वसन फलिड़ा अशन, कनि दशरथ जा दिलदार ॥  
 रोई चवनि सियाराम सां, थीउ सतिगुर साणी ।  
 मिठल मोटी माग में, राजु पहिंजो माणी ॥  
 सदिड़ा करे साहिब खे, थियनि सनेही सांणा ।  
 रुअनि राघव लाल लाइ, नेही निमाणा ॥  
 राज सिंघासन ते दिसनि, जदहीं युगल धणी ।  
 गदि गदि थियनि कंगाल जियां, पाए अमुल मणी ॥

आरती उतारे युगल तां, भोजन खाराए ।  
 घिंडिड़े जे आवाज ते, उथनि जै जै मनाए ॥  
 कुलनन्दन कथा .बुधी, सूरिजु बि घरि वियो ।  
 सतिसंग रस वठण जो, चंड खे चाहु थियो ॥  
 आकाश में उभिरी अची, पातो लालन दरि लियो ।  
 द्राकणि ते देह धणीअ जो, तंहिखे दरशु थियो ॥  
 विरहियुनि जे वेड़िहे में, आयो श्री रसराजु ।  
 उथी बीठा अदब सां, करे जै जै जो आवाजु ॥  
 मधुरु रूपु मालिक जो, दिसी नेहियुनि नेण ठरिया ।  
 कृपा जे कटाक्ष लाइ, थियड़ा चित चरिया ॥  
 साईंअ जे नेणनि में, अजबु खुमारी ।  
 साकेत जे समाज जी, दिठी फुली फुलिवाड़ी ॥  
 एकान्ति जे अनुराग जी, प्रीतम गाल्हि पुछी ।  
 यादि करे तंहि दृश्य खे, वरी विरहियुनि दिलि लुछी ॥  
 सुदिका भरे सनेह मां, सभु हालिड़ो .बुधार्इनि ।  
 मालिक मैगसि चन्द्र खे पिया रोई रीझार्इनि ॥  
 .बुधी बोल ब्रचनि जा, मालिकु थियो महरिबानु ।  
 दरिद जो दास्तानु, विखंह सां वर्णनु कयो ॥

( १४६ )

बापू रामभद्र खे, पखी बि करनि प्यारु ।  
 जड़ चेतन जानिब लाइ, रुअनि ज़ारों ज़ारु ॥  
 पिंजरनि में शुक सारिका, रोई पुकारीनि ।

चई साब्राझा बालिड़ा, गोड़िहा पिया गारीनि ॥  
 मिठी मैना भेनिड़ी, असीं परनि हूंदे पर वसि ।  
 न त उद्रामी ओद्राहं वगूं, जिते सूर्यकुल सरिवंसु ॥  
 दिलि भरे दिलिबर जो, कयो न दिव्य दीदारु ।  
 वचन न . बुधासीं वीरजा, जदहिं बन दे थियमि तियारु ॥  
 भाऊ भरत लाल सां, सभु चित्रकूटि विया ।  
 असीं काबू कोटनि में, कहिड़ा भाग थिया ॥  
 धनु पिता अवधेशु आ, जंहि पठाया पुट सां प्राण ।  
 जीअणु धन्यु लछिमण जो, सदा रहे सज़ण सांणु ॥  
 मैना मांदीअ दिलि सां, करे कुरिब सांणु कथनु ।  
 पापिणि चेरीअ चुक सां, विछुड़ियो राम रतनु ॥  
 केकईअ कुटिल मति खे, कुल गुरूअ न संवारियो ।  
 विधि जे कठिन विधान खे, कहिं भी न टारियो ॥  
 सभेई चवनि सियारामु आ, जीअ प्राणनि खां प्यारो ।  
 पर जुदा थी जानिब खां, थियो तनु न न्यारो ॥  
 घोड़ा बि जंहि घोट लाइ, खाजु न था खाईनि ।  
 नेह भरियनि नेणनि मां, आंसुनि झर लाईनि ॥  
 कदहीं धरतीअ ते किरी, पिया लेथिड़ियूं पाईनि ।  
 सुद्रका भरे सज़ण खे, साह में साराहींनि ॥  
 . बुधनि नामु रघुवीर जो, त हिणिकी निहारीनि ।  
 कदहीं पूरे नैननि खे, पिया ध्यानिड़ो धारीनि ॥  
 कदहीं दिसनि भाव में, आयो श्री रघुवीरु ।

पुठिड़ीअ फेरे थो हथिड़ो, तदहिं पुलकित थिएनि शरीरु ॥  
 दासनि खां तिनि दर्द जी, बुधी कथा रघुवर माउ ।  
 भुलाए पंहिजे बिरह खे, आई करण समाउ ॥  
 दिसी घोड़नि जी दीनता, अमड़ि थियमि अधीरु ।  
 पथिक संदेशो चइजि तूं, जिते हुजे रघुवीरु ॥  
 बुधु बनवासी बचिड़ा, मुंहिजो नेह भरियो न्यापो ।  
 तूं ई अवध जीवनि जो, आहीं जानिब जियापो ॥  
 अश्वनि जे अनुराग ते, आउ कामिल कुरिबु करे ।  
 अची जियारि जइनि खे, बटे पेर भरे ॥  
 दिसु निमाणा नेण खणी, वेठा आंसू वहाईनि ।  
 अमां मिलाइ मालिक सां, इऐं रोई लीलाईनि ॥  
 भरतुलालु घणे भाव सां, लहे सौ गुनी सार ।  
 जिअें जिअें करेनि कुरिबिड़ो, तीअें रुअनि ज़ारों ज़ार ॥  
 पुट पालियुइ जिनि प्यार सां, करे घणी पुचिकार ।  
 कीअ जिअंदा से लाडुला, करि तिनि जी सुरिति संभार ॥  
 बर्फ पवे कमलनि जे, जिअें वजनि मुरिझाई ।  
 तीअें मांदा तुंहिजे दर्श लाइ, ही घोड़ा रघुराई ॥  
 मूं खे बियनि सभिनी खां, घणो हिननि अरिमानु ।  
 आउ हिननि जे थोरिड़े, थियेई कौशल्या कुरिबानु ॥  
 देई न्यापा नीह जा, अमड़ि अंडण में आई ।  
 मृग बचिड़ो मांदो दिठो, जंहिखे पालियो जनक ज़ाई ॥  
 अधीरु थी अडण में, ड्रौडू पियो पाए ।

ज्ञातियूं पाए जिते किये, थी वाइड़ी वाझाए ।  
 गूंगो जलु अखियुनि मां, हर हर पियो हारे ।  
 नामु .बुधी सियाराम जा, नची निहारे ॥  
 मायड़ीअ खंयुसि गोदि में, करे पुटनि जियां प्यारु ।  
 अंचल सां आसूं उधी, कयो अनुरागु अपारु ॥  
 पशुनि पखियुनि अहिड़ींअ तरह, काटिया दुखिया दींह ।  
 चोदह वरिह पूरा करे, सिधो मोटियमि शींह ॥  
 युगल वेठा राज ते, वसिया महिरुनि मींह ।  
 सभु निवाजियां नींह, निहारे महिर नज़र सां ॥

( १४७ )

भोजन खाई भगत जन, गदि गदि थिया भारी ।  
 नेहियुनि जे नेणनि में, वसी मूरति मुरारी ॥  
 द्रातरु द्राकणि तां लथो, खिली चांदनी चोधारी ।  
 सभेई वेठा शान्ति थी, आई कीर्तन जी वारी ॥  
 साहिबनि तदहिं सनेह सां, चयो गीतड़ो सुखदाई ।  
 जंहि में सतिगुर दरस जी, आ सिकिड़ी समाई ॥  
 आउ साई सिधो आउ साई, तू त अंडण असांजे आउ साई ।  
 दावा दासीअ जी रखां, ब्रियो मूं सडु न सडउ साई ॥  
 भगतनि तदहिं भावनि सां, कई गीत ते गुलिजारी ।  
 नवनि-नवनि बैतनि सां, वहे कुरिब जी क्यारी ॥  
 मुहिबत जी मस्ती चड़िही, थी सतिनाम ललिकार ।  
 नाम नशो नेहियुनि खे, दिना कथा कलितार ॥

उथिया सभेई उमंग मां, मुहिबती मानु छड़े ।  
 नची जपिनि पिया नामिड़ो, वाणी मनु गढ़े ॥  
 भेरि उते द्रोको लगो, वेई तुमल धुनि आकाशु ।  
 बदल जियां गर्जण लगी, वधाए नाम हुलासु ॥  
 खड़ितालनि तालनि जी, धुनि अजबु छाई ।  
 विच विच में वरी शंख जी, थिए धुनिड़ी सुखदाई ॥  
 साईंअ जे शोभ्या जो, आ निर्मलु निज़ारो ।  
 नृत्य करे नेहियुनि में, जीअं पंडरिनाथु प्यारो ॥  
 डिघड़ो चोलो दिलिबर खे, पगिड़ी सुन्दरु शीश ।  
 प्रेम पन्थ प्रकाश लाइ, ज़ाहिरु थियो जगदीशु ॥  
 उन्हीअ महल आनन्द जो, कथनु केरु करे ।  
 मालिकु नाम जे ताल ते, पियो चाह मां चरण धरे ॥  
 नाम कीर्तन आनन्द जी, जढ़हिं लइ मती ।  
 सभिनी सतिसंगियुनि जी, दिलिड़ी रंग रती ॥  
 जागी जोति सतिनाम जी, थियो अजबु उजालो ।  
 जिअें जागे ऋषि आश्रमनि, ब्रह्म तेजु निरालो ॥  
 सभिनी दिठी अचिरज सां, उहा जोतिड़ी सुखदाई ।  
 जै जै जानिब जी चई, हिंयड़े हर्षाई ॥  
 साईं पहुचाया सतिनाम में, शरणि आया जेई ।  
 थिया तरण तारण तेई, जिनि निवाजियो नीह सां ॥

( १४८ )

साईंअ खे सन्तनि जे, संगति जो थमि शौंकु ।

मुहिबतियनि मजिलस जो, थियो जानिब खे जौंकु ॥  
 थलिहे जे महन्त खे, हो मालिक मनायो ।  
 पत्रु लिखी प्रीति सां, हिकु प्रेमी पठायो ॥  
 दिसी अनुरागु अबल जो, सन्त सभेई आया ।  
 सन्तनि जे सत्कार लाइ, साई सदन सजाया ॥  
 मुखीअ जे सराइ में, थियो मुहिबतियुनि मेलो ।  
 आनन्द में गदि गदि थियो, अबलु अलिबेलो ॥  
 सतिसंगियुनि सनेह सां, शहर खे सींगारियो ।  
 मट भरे शरिबत जा, प्रेमियुनि पियारियो ॥  
 घर घर में जणु विहांव जी, खुशी हुई छाई ।  
 आया सन्त अङ्गण में, कई भगुवन्त भलाई ॥  
 भोजनु थिए दरिबारि में, तदहिं दिसु लालन जी लोढ़ ।  
 सेवा करे सन्तनि जी, गोविन्दु बंधी गोद ॥  
 किसिमें किसिमें कुरिब सां, ताम कराया तियारु ।  
 अन्तर्यामीअ जियां अबलु, करे सेवा ऐं सतिकारु ॥  
 पूरियूं पकोड़ा मालिपुड़ा, संबोसा सुखधाम ।  
 प्रेम भरिए पुलाव में, पिया पिस्ता बादाम ॥  
 प्रसादु पाए प्रेम सां, सभेई थिया प्रसन्न ।  
 भोजन खां बि मिठो लगो, दिलिबर जो दर्शनु ॥  
 सन्तनि जे सेवा में, शहरु अचे सारो ।  
 नर नारियुनि जे नेंह जो, वाह जो निज़ारो ॥  
 राति दीहां उन्हींअ रस जी, हुई चांदिनी चोधारी ।



लाती गुरुनि गुलिजारी, कथा ऐं कीर्तन जी ॥

( १४६ )

दिलिबर जे दरिबारि में, थियो कथा जो सायो ।

टहकु देई टिलंदो उते, स्वामी कुन्दनदासु आयो ॥

बज़ारि में बाबल अची, गुलिड़ा पहिराया ।

जय जय जा आवाजिड़ा, माणुहुनि मचाया ॥

प्रेम ऐं शुद्धि सत्त्व जो, थियो मधुरु मेलापु ।

महन्तु बि गदि गदि थियो, दिसी प्रेम प्रतापु ॥

हथिड़ो वठी हर्ष सां, अची आसण विहारियो ।

गादीअ खे गुलनि सां, आहे साहिब सींगारियो ॥

साईंअ जे सजिड़े थिया, सनेही सभु सन्त ।

बोल . बुधायो बचनि खे, चयो कथा जे कन्त ॥

स्वामी कुन्दनदास जनि, कयो वचननि विस्तारु ।

सभिनी खां सतिगुर जी, महिमा अपरु अपारु ॥

जे सव चंद्र सोझिरो करनि, सूरिज चड़हनि हजार ।

पर सतिगुर जे कृपा बिना, अन्दरि अंधुकार ॥

सतिगुर घरि सेवकु रहे, थिए सेवा मंझि सचो ।

केदो बि पदु प्राप्ति करे, त बि ज़ाणे आउं बचो ॥

सेवा ऐं सनेह जा, करे न मन गुमानु ।

कोरे कड़े कलूब मां, अविद्या ऐं अभिमानु ॥

परिपूर्ण विश्वास सां, श्री गुर आज्ञा पाले ।

कष्टु पवे प्राणनि ते, त बि आज्ञा ना टाले ॥

गदि गदि थी गुरमति में, मन मति मिटाए ।  
 सोई सतिगुर सेवा जो, पूरणु पदु पाये ॥  
 हानि लाभ दुख सुख जी, हणु वटु कीन करे ।  
 साहिब जे चरणनि में, सर्वसु भेट धरे ॥  
 सतिगुर जे सेवा में, जेके रहनि समाया ।  
 ज्ञातियूं पाए तिनि झुगनि में, प्यारो रघुराया ॥  
 सतिगुर जे कावड़ि ते, जेके न कुम्हिलाया ।  
 दड़िको बुधी दिलिबर जो, भाग भला भांयां ॥  
 सतिगुर जी मिले मारिड़ी, त बि समुझे संवारी ।  
 साहिबु जे सदिड़ो करे, त महिर भाएँ भारी ॥  
 सतिगुर जे सेवा सां, जेको रहे रतो ।  
 बिना जतन मालिक जे, सो मुहबत मंझि मतो ॥  
 सतिगुर खे भगवंत जो, ज़ाणे शुद्धि स्वरूप ।  
 तारण लाइ सन्सार जे, धारिनि रूप अनूप ॥  
 अहिड़ीअ रीति सतिसंग में, श्रीगुर महिमा गाई ।  
 पोइ रसिकनि झरिलाई, रस भरियनि गीतनि जी ॥

( १५० )

महन्त सां मालिकु मिठो, माड़ीअ ते आयो ।  
 पूरिणमा जे चांदिनीअ, रंगिड़ो रचायो ॥  
 वेठो विखंह विच में, राजहंस जोड़ो ।  
 हिकिड़ो ज्ञानी गुणनि भरियो, बियो प्रेम भगति भोरो ॥  
 भाई टहिल्याराम प्रेम सां, पुछियो सिरड़ो निवाए ।

महारसिक सन्तनि जो, कहिड़ो सुभाउ आहे ॥  
 कीअं प्रापति थिए जीव खे, तिनि सन्तनि जो सतिसंगु ।  
 कीअ चड़हंदो मन ते, प्रेम नाम जो रंगु ॥  
 साईअ चयो सन्तनि जी, अगम गति आहे ।  
 पाण प्रभू बि महिमा जो, पारु न थो पाए ॥  
 महा रसिकनि जे रस खे, रसिक ई ज़ाणीनि ।  
 अठई पहर इष्ट जे, जेके तलब में ताणीनि ॥  
 सतिगुर जे सुमति सां, थिए रस जो अधिकारी ।  
 पहुंचे सो प्रीतम वटि, जंहि भावना दृढ़ धारी ।  
 श्रुति जो सम्मतु इहो, रसु ईश्वरु आहे ।  
 तड़िफे जो जंहि मिलण लाइ, सो रसिकु सदाए ॥  
 रहे रसिकनि संग में, सभु संसा भुलाए ।  
 सतिसंगु ई सज़ण जो, लीला घरु आहे ॥  
 दिलिड़ी कोमलु मखण खां, ऊजलु ऐं चिकिनी ।  
 रसनिधि राघवलाल जे, रहे रस भिनी ॥  
 खिण खिण में नऐं रस जो, हृदय थिए संचारु ।  
 खिलणु बोलणु रस में, सभु र सजी करे कारि ॥  
 प्रीतम जे दर्शन में, पलक कीन सहनि ।  
 विछुड़िये जियां व्याकुलु सदा, तोड़े गदु रहनि ॥  
 नेम प्रेम श्रृंगार जा, रसिड़ा सभेई ।  
 स्वरूपु धारे युगल जी, सेवा कनि सेई ॥  
 जिनिखे युगल विहार बिनु, बी ब़ोली कीन वणे ।

उन्हींअ रस जे भेट में, कंहि खे कीन गणे ॥  
 अवितार जे लीला में, ईश्वरता प्रधानु ।  
 पर निकुंज विहार में, माधुर्य रसु महानु ॥  
 सनकादिक भगतनि खां, बि गोपी प्रेमु अनन्तु ।  
 साराहीनि सनेह सां, नारद आदी सन्त ॥  
 गोपियुनि चरणनि छांव में, जेको प्रेमु करे ।  
 सोई रस दरियाह मां, दिलि जी दिली भरे ॥  
 नवधा भगति जा नेम करे, जदहिं प्रेम परा पहुंचे ।  
 तदही नूतन नेह में, रसिकु सन्तु रचे ॥  
 पटिजी वजे पाड़ खां, पंहिजे सुख जी चाह ।  
 सदा स्वामीअ सुखनि खे, संभारे साह साह ॥  
 पंहिजे सुख जे प्रीति खे, रसिकनि कोठियो कामु ।  
 तंहि मां मिले कीन की, अविचलु रस जो धामु ॥  
 जे के युगल सुख में सुखी, से प्रेमी प्रधानु ।  
 सदिके थिए स्वामीअ तां, सर्वसु करे कुरिबानु ॥  
 तंहि रस जे आनन्द तां, छड़े ब्रह्मानन्दु घोरे ।  
 जनक आदि राज ऋषियुनि भी, दिठो सचु तोरे ॥  
 अहिड़ निर्मल नीह जो, हिक निमख सुखु मिले ।  
 ब्रनि देई ब्रियनि सुखनि खे, खांवंद सांणु खिले ॥  
 किरोड़ें कलप इन रस बिना, खणी ब्रह्मानन्दु माणीनि ।  
 प्रेमी प्रेम पलक जे, मटु न तिनि ज़ाणीनि ॥  
 बिनु गुण जोभन रूप जे, लगे प्रीतमु प्यारो ।

सम्बन्धु स्वार्थ जो, साड़े छदे सारो ॥  
 बिना कंहि कारण जे, नितु स्वामी साराहे ।  
 बिना कंहि अविलम्ब जे, पियो कुरिब सां काहे ॥  
 असुली आशिकनि जो, आहे मूलु मतो ।  
 पाणु विजाए प्रीति सां, रहे रांझनु सांणु रतो ॥  
 सतिसंग में साईंअ कई, इहा अम्बृत जी बरिसाति ।  
 राति गुजिरी इन रस में, पोई थी प्रभाति ॥  
 प्रेमियुनि खे प्रीतम बिना, बी वाई न आहे वाति ।  
 लगी तलब ताति, अठई पहर अजीब जी ॥

( १५१ )

साईंअ वटि सन्तनि जी, वाह जी मौज मती ।  
 सजी थिया उन्हींअ रस तां, किरोड़ें काम रती ॥  
 साईंअ घरि सतिसंग जो, थियो वाह जा निजारो ।  
 मतो रसु मुहिबत जो, रातियां दिहाड़ो ॥  
 सन्तनि चयो सिक सां, धन्यु साईं सोभारो ।  
 वसंदो रहे विसु में, हीउ प्रेमियुनि जो पाड़ो ॥  
 सन्त सभेई प्रसन्न थिया, दिसी आशिकु आखाड़ो ।  
 महन्त खे मिठिड़ो लगो, मालिकु मन ठारो ॥  
 तूं प्राणनि खां प्यारिड़ो, जानिबु जीअ जियारो ।  
 चमिके चौदसि चंड जियां, साहिब सितारो ॥  
 दिलि चवे दिलिबर खां, थियां निमख न न्यारो ।  
 सन्तनि जो सिरताजु तूं, आं कामिलु करारो ॥

वाह वज़ायो वीर आ, तो नाम जो नगारो ।  
 आहे ऊनिहें इश्क द्राहुं, लालन तो लाड़ो ॥  
 भरियो रहे भागुनि भरिया, तुंहिजो अखुटु भंडारो ।  
 सकुचियो बुधी साराह खे, मालिकु मीरपुरि वारो ॥  
 अवहां सन्तनि प्रसाद सां, सुखु सिरिजियो सारो ।  
 थियो आनन्दु अपारो, सतिसंगु सन्तनि जो पसी ॥

( १५२ )

अहिड़ीअ तरहं आनन्द जा, केई कलोल कया ।  
 आनन्दु पाण आनन्द लाइ, पाए लालन दरि लिया ॥  
 पंद्रहं दीहं मीरपुरि में, हुओ वैकुण्ठ निज़ारो ।  
 जणु श्वेज दीप सतिसंग जो, समाजु आ सारो ॥  
 जड़ चेतन सभु भगत हुआ, इहो आनन्दु अपारो ।  
 जेद्राहुं तेद्राहु गूजण लगो, जानिब जैकारो ॥  
 राति आहे या दीहुं आ, इहा कल कंहि खे कान ।  
 बाबल जो बोस्तानु, अजरु अमरु आहे सदा ॥

( १५३ )

सिघोई सन्तनि कई, पोइ थलिहे जी तियारी ।  
 बाबल भी दान मान जी, लाती बहारी ॥  
 साईअ सिबायो सन्तनि लाइ, कोटिड़ो कंधारी ।  
 पहिरे घणो प्रसन्नु थियो, सन्तु त सुखकारी ॥  
 सन्तनि जी साराह करे, नंगिरी पेई सारी ।  
 धन्यु बाबल तो यज्ञ कयो, खटियो जसु भारी ॥

सतिसंग जे जहाज ते, तो सज़ी विसु तारी ।  
 भाकुरु पाए सन्तनि चयो, तूं आहीं अवितारी ॥  
 वाह जो लालन तो कई, गुरमति गुलिज़ारी ।  
 चांदिनीअ जियां चमिके सदां, तुंहिजी कीरति उजियारी ॥  
 नेही निर्मल नाथ खां, रही निमख न न्यारी ।  
 गुरु रामदासु रक्षकु सदा, दिऐई सिकिड़ी सोभारी ॥  
 बाबल भिनल नेणनि सां, कई निउड़ी नीज़ारी ।  
 कृपा दृष्टि सन्तनि जी, जिति किथि रखिवारी ॥  
 कुरिबु करे आयो अडण में, केद्री कृपा धारी ।  
 सेवा जी भुल चुकिड़ी, क्षमा कजो सारी ॥  
 सन्तनि चयो सनेह सां, तवहां वाह जो प्रीति पाड़ी ।  
 रातियां दिहाड़ी, सुखी रहीं सुहाग सां ॥

